

Go Go Blues spæla á Café Natúr

Fríggjakvøldið og leygar-
kvøldið spæla Go Go Blues
sín frálíka blúsrøkk í Café
Natúr, Prix vinnararnir Go
Go Blues, hava seinastu vik-
urnar ikki verið heilt so nógv
at hoyra sum fyrr í ár, men
nú er møguleikin aftur.

Annars hevur hetta verið

ein tann virknasti føroyski
bólkurin, við konsertferðum
innanlanda og uttanlanda.



F Gaini við nýggjum savni



F Gaini hevur júst givið
út greina- og søgusavnið
*Gávur skulu rindast
aftur*.

Sagt verður frá ferðum
sum smádrongur til Gjá-
ar við abbanum, sum í
sínun ymisku Fordum
sjáldan legði í at koyra
aðrar leiðir enn hana
millum Havnina og barn-
dómsbygdina. Seinni
veksur sjónarringurin, og
ferðirnar út í heim gerast
mangar og margfaldar,
og ferðing sum fyrbrigdi
er frammarlaga í tekst-
unum.

Tær stuttu søgurnar
tríva í sama enda og eru
lætumyndir, har kjarnin
ofta er, at tú ikki hevur
heimvist á einum ávísunum
stað á fold. Vit eru øll
ferðandi um ikki annað
so frá vøggju til grøv.
*Gávur skulu rindast
aftur* er hugvekjandi og
hugfangandi lesnaður.

Gávur skulu rindast aftur
– greinir og søgur er 163
bls. Mentunargrunnur
Studentafelagsins gevur
út.

ave

Kontri kvøld í REX

Hetta fríggjakvøldið
er kontrikvøld í REX,
og tosar tú um føroyskt
kontri, slepst ikki utt-
anum Vestmanna, tí er
oddamaðurin í bólkinum,
sum fer at fylla REX við
kovboyhattum og luktinum
av neytum, sjálvandi
ein vestmenningur, Jóan
Magnus Danielsen.

Bólkurin hjá Jóan Magn-
usi Spaðar 5 stendur fyri
tónleikinum, men sum
um Jóan Magnus ikki var
nóg kontri, so er ein tann
besta føroyska kvinnuliga
kontrirøddin eisini við,
tí Sølva Ford er serligur
gestur hetta kvøldið.

Leygarkvøldið spælir
sami bólkur sama stað,
tó uttan Sølva og ikki í
kontrihami, men sum van-
ligur dansibólkur.

nud

Deja Vu og Peter Smith á Føroyar/Danmark konsertferð

24.-26. november
fara Deja Vu og
danski Peter Smith
at spæla í Havn,
Vági og Klaksvík,
hetta er onnur av
seks konsertferðum
við føroyskum og
donskum bólki í
vetur

FO/DK
KONSERTFERÐIR
Niels Uni Dam
nielsuni@sosialurin.fo

Danski sangarin, tónleikar-
arin og tónasmiðurin Peter
Smith er danska navnið, sum
síðsta vikuskiftið í november
skal ferðast kring Føroyar
saman við einum føroyskum
bólki. Deja Vu umboða
Føroyar á konsertunum.

Hetta er onnur konsertferð
av seks, sum verða hendan
veturin. Í oktober vóru Páll
Finnur Páll, Julie Maria og
The Souveneirs á rundferð,
og bæði fyrirleikarar og
tónleikarar vóru stak væl
nøgd við konsertirnar. Tær
vórðu rættiliga væl vitjaðar,
hóast ódnarveður var teir
daganar.

Tiltakið verður fyrir-
skipað í felag av Norð-
urlandahúsinum, FUT
(Føroya Undirhalds Tón-
leikarafelag), DJBFA (Dansk
Jazz Beat & Folkemusik
Autorer) og DAT (Dansk
Artist Forbund). Við stuðli
frá Atlantic Airways.

Fyrsta konsertin verður í
Kagganum hóskvøldið 24.
november kl. 20.00. Tann
næsta konsertin verður
í Stóra Pakkhúsi í Vági
fríggjakvøldið 25. november

kl. 21.00, og tann seinasta
í Atlantis í Klaksvík,
leygarkvøldið 26. november
kl. 19.00.

Lagt verður upp til 3
intimar konsertir har tón-
leikurin verður settur í
fokus. Eisini verður roynt
at gera kvøldið hugnaligt
við at bjóða gestunum
ókeypiss kaffi/te og vaflur
afturvið. Kostnaðurin fyri
alt tiltakið er einans 90 kr.
Skúlanæmingar sleppa inn
fyri hálvan prís

Endamálið við konsert-
ferðunum er at geva tón-
leikabólki úr báðum
londunum høvið at koma út
um landoddarnar at spæla
tónleik. Næsta ár er ætlanin,
at føroyskir bólkar skulu fáa
høvið at fara á konsertferð
við donskum bólki í Dan-
mark.

Spei og álvari frá Tóroddi

Tóroddur Poulsen hevur
júst givið út yrkingasavnið
Morgunbókin, sum hóast tað
er skrivað á morgni, eisini
kann lesast á kvøldi

Við vanligum spei og
skemti ger høvundurin
myndir í huganum á lesar-
anum, sum bæði fáa hann
at smíla og hugsa seg um.
Til dømis ”ð.dk”:

www.edderikkitil.fo
www.cerhorvid.fo
www.skulameistari.fo
www.dupultvertrifaltil.fo

www.zsvevur.fo
www.xerfremmant.fo

Álvari og hugleiðingar um
lív og deyða og uppvøksur
hjá mannabarninum eru ein
tráður í savninum. Somuleiðis
er fitt av bókmentaligum og
filosofiskum tilsippingum í
yrkingunum. Høvundurin
hevur sjálvur gjørt permuna
og tekningarnar, sum eru í
savninum.

Morgunbókin er 102
bls. Mentunargrunnur
Studentafelagsins gevur út.

ave

